


# దిబ్బరపాళ్లు

కొండవటిగంటి కుటుంబరావు



దిబ్బరాజువారు అమెరికా నుంచి తిరిగి రాగానే వారి దర్శనం చేసుకునే మహాభాగ్యం నాకు లభించలేదు. నే నప్పుడు మన ప్రాంతాల జరగనున్న ఎన్నికల సన్నాహాలు కవర్ చేస్తూ ఉంటిని. కవర్ చేశానంటే అంతా కప్పిపెట్టా ననుకోకండి ; కొంతే కప్పెట్టాను. కవర్ చేసేది కవర్ చేసి, అన్ కవర్ చెయ్యవలసినది అన్ కవర్ చేసి, అనేక విషయాలు డిస్కవర్ చేశాను. డిస్కవర్ చేసినదాంట్లో చాలా భాగం కవర్ చేసి, బహు కొంచెం అన్ కవర్ చేసి, మొదట్లో కవర్ చెయ్యలేక పోయినది చివరకు ఎలాగైతేనేం రికవర్ చేసుకున్నాను. అదంతా పోనివ్వండి.

రాజువారి దర్శనం కోసం దిబ్బ చేరగానే నాకు తెలియవచ్చినది ఎలెక్షన్ వివరాలు. దిబ్బకు పదమూడు ఎనెంబ్లీ స్థానాలూ మూడు రాజ్యసభ స్థానాలూ ఉన్న సంగతి అందరికీ తెలిసినదే.

ఎనెంబ్లీ స్థానాలకు ఇరవై ఆయిదు పార్టీల వాళ్ళూ, నలభై ఆయిదుగురు స్వతంత్రులూ

పోటీ చేశారు. దిబ్బలో కిందటి ఎలెక్షనుకు పదమూడు పార్టీలే ఉండేవి అందులో రాజువారి పార్టీ తప్ప మిగిలినవన్నీ రెండేసి అయ్యాయి. కాని అందరూ పాత ఎలెక్షను చిహ్నాలే కావాలని పట్టు పట్టారు. అందుచేత చిహ్నాలను చీల్చటం జరిగింది. మాట వరసకు తేలు చిహ్నం రెండు చేసి, తోక లేని తేలు ఒకరికీ, కొండి ఉన్న తోక ఒకరికీ ఇచ్చారు. అరటిచెట్టు చిహ్నాన్ని బొందకిందా, గెల కిందా ఊడగొట్టారు. పెద్దనోరు చిహ్నాన్ని బోసినోటి కిందా, కట్టుడు పళ్ళ కిందా విడగొట్టారు.

ఉపసంహరించుకున్న అభ్యర్థులందరూ ఇళ్లు కట్టించుకొంటూ ఉండటమూ, కార్లు కొంటూ ఉండటమూ, పొలాలూ కొంటూ ఉండటమూ నేను చూశాను. ఒక గెలిచిన వాడింట వారంగా అందరూ పస్తులుంటున్నారుట. తనకు మంత్రి పదవి రాకపోతే దిబ్బ చెరువులో దూకెయ్యటం తప్ప మరోదారి లేదని చెప్పుకుని నా దగ్గర ఏడిచాడు. భారతయుద్ధం తర

వాత పాండవులకు అదే గతి పట్టందని చెప్పి అతన్ని ఊరడించాను.

అన్నిటికన్న చిత్రమేమిటంటే ఒకేఒక నియోజక వర్గంలో మూడే మూడు వోట్లు పడ్డాయి. రెండు వోట్లు తెచ్చుకున్నావాడు గెలిచాడు. ఒక్క వోట్లు తెచ్చుకున్నవాడు డిపాజిట్టు పోనందుకు సంతోషించాడు. ఈ అపూర్వ సంఘటన వెనక నక్సలైట్ అదృశ్య హస్తం ఉండి ఉంటుందని అధికారులు అనుమానిస్తున్నారు. ఆ నియోజక వర్గంలో ఎవరిని ఆడిగినా వోట్లు వేశామని చెప్పి సిరాగుర్తులు చూపిస్తున్నారు.

సిరాగుర్తు లేనివాడు వోట్లు చెయ్యలేదని చెప్పవచ్చుగాని, గుర్తు కలవాడు వోట్లు చేసినట్టు చెప్పలేం గదా! అన్నారు మహామేధావి అయిన దివాన్ గారు. గొప్ప సత్యం, బ్రైన్ కూడా ఈ సత్యాన్ని కనిపెట్టలేదు.

రాజ్యసభ ఎన్నికల మాట చెప్పనవసరం లేదు. రాజాగారిపాఠీ వాళ్ళు గెలవటమే గాక మిగిలిన అందరికీ డిపాజిట్టు పోగొట్టారు.

“ప్రతాపం నాదికాదు, ఆ ఇందిరాదేవిది!” అన్నారు రాజావారు మోడెస్ట్ గా.

రాజ్యసభ ఎన్నికల సందర్భంలో రెండు మూడు బూత్ లో వోటర్ల సంఖ్యకన్న హెచ్చు వోట్లు పడ్డట్టు పుకారు లేచింది. లెక్కించటం తప్పయిఉంటుందనీ, లెక్కించిన వాళ్లలో కొందరికి ఒంట్లకూడా సరిగా రావనీ, అసలు ఎక్కువ వోట్లు పడ్డాయన్నది ప్రతి పక్షాల కల్పన అనీ అధికారవర్గాలు అంటున్నారు.

కొందరు తాగేసి ఆనంద పారవశ్యంలో వోట్లు వెయ్యటం మరిచారు. లేకపోతే ఇంకా ఎక్కువ వోట్లు పడాలిసింది. అన్నా దొక

ఎల్లీసీ. అతన్నిపై అధికారులు చివాట్లు పెట్టినట్టు విన్నాను.

\* \* \*

వోటర్లలో సగంమంది కూడా వోట్లు చెయ్యక పోవటానికి, కొన్నిచోట్ల బొత్తిగా నూటికి అయిదుగురే వోట్లు చెయ్యటానికి — నక్సలైట్ల ప్రభావం కారణమై ఉంటుందా, అని ఒక పెద్ద భూస్వామిని అడిగాను.

“ఏమోనండీ, మరీ! అయినా దిబ్బలో విప్లవం రావటమేమిటిలేండి? కల్లోకూడా అనుకోవటానికి వీలేదు. అయినా మనం ఏమరి ఉండటానికి వీలేదు. చూశారోలేదో, విప్లవం రావటానికి ముందు విప్లవ సాహిత్యం వస్తుంది—ఉరుముకు ముందు మెరుపొచ్చినట్టు, సూర్యుడికి ముందు అరుణోదయం అయినట్టు. అందుచేత, నేనే స్వయంగా చిన్న పరిశోధన ఆరంభించాను. ఇద్దరు బియ్యేలకు నెలజీతం ఏర్పాటుచేసి, హింసాప్రచారం గలపుస్తకాలు ఎక్కడున్నదీచూసి కొనుక్కు రమ్మన్నాను. పుస్తకం ఖరీదేగాక ప్రతి ఒక పుస్తకానికీ పదేసి రూపాయల చొప్పున బహుమతికూడా ఇస్తానన్నాను. ఆ పుస్తకాలు రాసినవాళ్ల పేర్లూ, ఎడ్రసులూ తెస్తే మరో అయిదు రూపాయ లిస్తానన్నాను,” అన్నాడు భూస్వామి.

“మీరు రహస్యంగాచేసే దేశసేవ నేనెరగనా? జాతీయోద్యమం రోజుల్లో మీ పాత్ర గురించి ఎంత ఆన్వేషించినా నాకు ఒక్క పిసరు సాక్ష్యం దొరికిందికాదు!” అన్నాను.

నేను మెచ్చుకోవటం అయిపోయింది దని రూఢిచేసుకుని భూస్వామి ఇలాఅన్నాడు.

“ఆప్పు డేమయింది దనుకున్నారు? పాత పురాణాలన్నీ దిగాయి! రామాయణం! నే నిన్నాళ్లూ గుర్తించలేదు రాముడెంత హింసా

పరుడండీ! సీత హింస మానమంటే చివాట్లే శాడు. వాలిని అలా చంపటం పచ్చి గోరిల్లా పద్ధతి! భగవద్గీత! దాని లోనూ హింసే. విష్ణుమూర్తి, ఇంద్రుడూ, పాండవులూ, కృష్ణుడూ వధలు చెయ్యటంలో ఎవరికీ తీసిపోరు. కైవలగ్రంథాలనిండా హింసే. నేను పురాణాలు చదవకపోవటం పొరపాటయింది. ఇద్దరు బియ్యేలకు ఒక నెల జీతం ఇచ్చుకోవటమే గాక రెండువందలు బహుమానాల కింద ఇవ్వవలిసొచ్చింది. ఆడబ్బు పోనివ్వనులెండి. మన పురాణాలన్నీ ఆహింసకు అనుకూలంగా తిరగరాయించి పదేసి వేల కాపీలు అచ్చువేయించి, దేశంలో ఉన్న లైబ్రరీ లన్నిటికీ అమ్మిస్తాను. ఎకాడమీ ఎవార్డులూ, అదేదోలక్షరూపాయల బహుమతి ఉండే అదీ కొట్టెయ్యాలి.

“ఇంకోచిత్రం చూశారా? ఈ బియ్యేలు నాకన్నా శుం...తెలివితక్కువవాళ్లు. భగవద్గీత తెచ్చినవాడు ఒక స్వాములవారి పేరూ అడ్రసూ తెచ్చాడు. దానిమీద ఆయనపేరున్నది. మరి అలాగే శివపురాణం తెచ్చినవాడు ఎవరో శాస్త్రులుగారి పేరూ అడ్రసూ తెచ్చాడు. డబ్బిచ్చు కున్నాను. కడుపు చించుకుంటే కాళ్ల మీద పడుతుంది.”

నేను ఊరుకోక, పురాణాలను అహింసగా రాయటం కష్టమేమో, అన్నాను.

“అదేంలేదు. రాముడిచేత చచ్చినవాళ్లంతా ఆత్మహత్య చేసుకున్న వాళ్లేనని చెప్పొచ్చు. డెత్విష్ అనేమాట విన్నారా?” అన్నాడు భూస్వామి.

పిన్నట్టు జ్ఞాపకంలేదు.

అటువంటిది ఉన్నదిలెండి. అదికాకపోతే కాలపురుషుడున్నాడు. శాపాలున్నాయి. మన సంస్కృతిలో దేన్ని సమర్థించటాని కై నా

మార్గం ఉన్నదండీ. భగవద్గీతలో చెప్పాడు గదండీ “నిమిత్తమాత్రం భవ” చంపేదెవరు? చచ్చేదెవరు?

“ఇదినకస్సలైట్ల కువర్తించదనుకుంటాను?” అన్నాను.

“వర్తించదు. వాళ్లు భగవద్గీతను నమ్ముతారా? నమ్మరు. మరేదో ఎర్ర పుస్తకాన్ని నమ్ముతారు. దాన్నిండా హింసే. మీరు చదివారా ఎర్రపుస్తకాన్ని?”

“లేదు” అన్నాను.

“నేనూ చదవలేదు అలాటి పుస్తకాల తేసి చూడనుకుడా చూడను” అన్నాడు భూస్వామి.

\* \* \*

ఎలాగైతేనేం, అనుకున్న దానికన్న ఆలస్యంగా, రాజావారి దర్శనభాగ్యం లభించింది. శ్రీవారి కీప్రయాణం సుఖంగానే జరిగిందట. లేదు, వారు అమెరికా అధ్యక్షుణ్ణిగాని, ఉపాధ్యక్షుణ్ణిగాని కలవలేదు. (కలిస్తే ప్రతికలలో పెద్దగా వేసి ఉండేవారేగద!)

అమెరికా అంతర్జాతీయ ఖ్యాతి దెబ్బతింటున్న దంటున్నారు. నిజమా అని అడిగాను.

“ప్రపంచాధిపత్యం కావాలంటే కొంత అపఖ్యాతికి గురికావటానికి తయారుకావాలి. ఈ మాట చర్చిల్ అమెరికాకు ఏనాడో చెప్పాడు—అనుభవంగల సామ్రాజ్య వాది గద! ఆ సలహా ప్రకారమే అమెరికాపాలకులు నడుచుకుంటున్నారు.” అన్నారు రాజాగారు.

“అమెరికా ఆర్థికపరిస్థితి అంతటాగా లేదంటున్నారు, నిజమా?”

“ఎవరికి బాగు? ఏవిధమైనబాగు? ద్రవ్యోల్బణం జరుగుతున్నది. డబ్బుకు కొనుగోలు శక్తి తగ్గితే పరిమిత ఆదాయాలు గలవాళ్లు ఇబ్బంది పడవచ్చు. కాని అమెరికాకు వెన్నెముకలాగా ఉన్న యుద్ధపరిశ్రమలకు భయం

లేదు. ద్రవ్యోల్పణం ఉన్నది గనక, సహజంగా ఆ పరిశ్రమలు తమ లాభాలను పెంచు కోవాలని చూస్తాయి. పెంచుకుంటాయి. ఏమిటి నష్టం? భారీపరిశ్రమలు నష్టపడనంతకాలమూ దేశానికి నష్టం లేనట్టే, అన్నారు శ్రీవారు.

యుద్ధం విషయం అడిగాను. "అమెరికాలో యుద్ధవ్యతిరేకత హెచ్చుతున్నదిట గదా?"

"యుద్ధం చేద్దామా, వద్దా అని నై నికుణ్ణి అడిగితే, వాతువద్దనే అంటాడు. చావటం ఎవరికీ ఇష్టం ఉండదు. నై న్యంలో చేరవలసి వచ్చిన వాళ్లు, చచ్చినవాళ్ల బంధువులూ యుద్ధ వ్యతిరేకులే," అన్నారు శ్రీవారు.

"ఆసియాలో అమెరికా చాలా నష్టం కలిగించడమేగాక నష్టపోతున్నట్టు స్పష్టం. లక్షలకొద్దీ టన్నుల బాంబులూ, వందలకొద్దీ విమానాలూ కూలిపోవటం ఎంతనష్టం?"

"నువ్వొకా దొడ్డిదారినే ఉన్నావు. ఉత్పత్తి దార్లు సరుకు తయారు చేసేది ఖర్చుకావటానికి కాదా? ఎన్నివిమానాలు కూలిపోతే విమానాల కంపెనీలకు అంత గిరాకీ! ఎన్ని బాంబులు పేలిపోతే బాంబులు తయారు చేసే వారికి అంతలాభం బాంబులు వెయ్యటానికి జాగా దొరక్కపోతే వాటిని సముద్రంలో వేసివచ్చిన అమెరికను యుద్ధ విమానాలను గురించి నువ్వు వినలేదా? అమెరికా రక్షణ శాఖ ఏమీ పేచీపెట్టలేదే! యుద్ధం పేరుతో ఎన్ని నిర్మాణాలు ప్రారంభించి, కోట్ల కొద్దీ డాలర్లు ఖర్చుచేసి, మధ్యలో విరమించారో నీకేమన్నా ఐడియా ఉన్నదా? యుద్ధ పరిశ్రమలకు అదొకరకం లాభం. పంధొమ్మిదో శతాబ్దపు ఆలోచనా ధోరణితో అమెరికాను అర్థం చేసుకోవటం అసంభవం. అది అప్ టుడేట్ దేశం!" అన్నారు రాజావారు.

"వియత్నాంపౌరులను అకారణంగా కాల్చి చంపినందుకు ఎవరినో విచారణ చేస్తున్నారటగా?"

"వాట్టి చాదస్తం! ఏషియనచేత ఏషియన్లను చంపించటం ఒక పాలసీగా అమెరికాలో ఏనాడో రూపొందింది. అమెరికా ఆధిపత్యానికి ఏషియన్లు చావటం ప్రధానం. అమెరికన్లు మరీ జాసిగా చావకుండా ఉండటం కూడా ప్రధానమే. వియత్నాం, కాంబోడియా. లావోస్ యుద్ధాలన్నీ ఈ పంపిణీమీదే గద జరుగుతున్నాయి? నాపాంబాంబులు వేసి చంపితేనేం? డిఫోలియంట్స్ చల్లి చెట్లూ చేమలూ తగలబెడితేనేం? ఇళ్లకు నిప్పంటించి బయటికి పారివచ్చే ముసలీ, ఆడా, పిల్లా పీచులను గుండేసి కొట్టి చంపితేనేం? మైవై హత్యలు చిన్న స్కేలుమీద వియత్నాం యుద్ధాలే! ఈ విచారణలు కేవలమూ ఫార్సు! అన్నారు శ్రీవారు.

"అమెరికా ఆశయం ఆసియాలో కమ్యూనిజమును నిరోధించటం కాదా?"

"నీకు అంతర్జాతీయ రాజకీయాలుబొత్తిగా తెలీవన్నమాట! రష్యాలోనూ, తూర్పు యూరపులోనూ, చీనాలోనూ, ఇంకా ఇతర చోట్లా ఏదోవిధంగా కమ్యూనిజం ఉన్నది. కమ్యూనిజమును నాశనం చెయ్యడమే అమెరికా ఆశయమైతే అమెరికా ఈ ఆన్నిదేశాల మీదా యుద్ధం చెయ్యవచ్చు. కమ్యూనిజమును నిర్మూలించటాని కన్న నిరోధించటానికి ఎక్కువ ఖర్చవుతుంది. అమెరికాలో ధనికులకు కావాలిసింది విడవకుండా ఖర్చుపడ్డు. పాపం, అమెరికను కోటీశ్వరులు చాలా పెద్ద చిక్కులో ఉన్నారు. యుద్ధాలు మానేస్తే వాళ్లు నాశనం అయిపోతారు!" అంటూరాజావారు పెద్దనిట్టూర్పు విడిచారు. ★